

ಸಮೆಸ್ತ್ ಮೆಲ್ಲ್ಯಾ ಭಾವಾರ್ಥ್ಯಾಂಚೊ ಉಗ್ಡಾಸ್

02 ನವೆಂಬರ್ 2018

ಪ್ರಸ್ತಾವನ್:

ಮೊಗಾಚ್ಯಾಂನೊ, ಪವಿತ್ರಸಭಾ ಆಜ್ ಹೆಂ ಸಂಸಾರಿ ಜಿವಿತ್ ಜಿಯೆವ್ನ್ ಸರ್ಗಿಂ ಸುಖಾಕ್ ಪಾವ್ಲ್ಯಾ ಆಮ್ಚ್ಯಾ ಭಾವ್ವಾಂಚೊ ಉಗ್ಡಾಸ್ ಕರ್ತಾ.

ಆಯ್ಜಿ ದೇವ್‌ಸ್ತುತಿ ಜಿವಂತ್ಪಣಾಚೆರ್ ಸಂಪೂರ್ಣ ಭರ್ವಸೊ ದವರುಂಕ್ ಆನಿ ಭಾವಾರ್ಥಾನ್ ಜಿಯೆಂವ್ಕ್ ಆಪೊವ್ಣೆಂ ದಿತಾ.

ಹ್ಯಾ ದಿಸಾ ಆಮ್ಚಿಂ ಮೊಗಾಚಿಂ ಮರಣ್ ಪಾವ್ಲ್ಯಾಂತ್ ಮ್ಹಣ್ ಚಿಂತಾನಾ ದೂಖ್ ಭೊಗ್ತಾ ತರಿ ತಿಂ ಸಗ್ಳಿಂ ದೆವಾಚ್ಯಾ ರಾಜ್ಯಾಂತ್ ಸಾಸ್ಣಿಕ್ ಸುಖ್ ಭೊಗ್ತಾತ್ ಮ್ಹಳ್ಳೆಂ ಮತಿಂತ್ ಯೆತಾನಾ ಧೊಡಿ ಭುಜಾಣ್‌ಯಿ ಆಮ್ಕಾಂ ಲಾಭ್ತಾ.

ಮರ್ಣಾ ಆನಿ ಸರ್ಗಾ ರಾಜಾ ವಿಷ್ಯಾಂತ್ ಆಮ್ಚೆ ಮಧೆಂ ಚೂಕ್ ಚಿಂತಪ್ ಆಸೊಂಕ್ ನಜೊ. ಜೆಜು ಆಮ್ಚ್ಯಾ ಖಾತಿರ್ ಮರಣ್ ಪಾವ್ಲೊ. ಪೂಣ್ ಮರ್ಣಾಂತ್ಲೊ ಪುನರ್‌ಜಿವಂತ್ ಜಾಲೊ. ಹ್ಯಾ ಮುಕಾಂತ್ ಆಮ್ಕಾಂ ಸರ್ವಾಂಕ್ ಪುನರ್‌ಜಿವಂತ್ಪಣ್ ಆಸಾ ಮ್ಹಣ್ ತಾಣೆಂ ಭಾಸಾಯ್ಲಾಂ. ದೆಕುನ್ ಹ್ಯಾ ಜಿವಂತ್ ಜೆಜು ಥಂಯ್ ಆಮ್ಚೊ ಭಾವಾರ್ಥ್ ಘಟ್ ಕರುಂಕ್ ಕುರ್ಪಾ ಹ್ಯಾ ಮಿಸಾ ವೆಳಾರ್ ಮಾಗ್ಯಾಂ.

ಬಾವಾರ್ಥಾಚಿ ಪ್ರಾರ್ಥನಾಂ

1. ಸರ್ಗಿಂಚ್ಯಾ ಬಾಪಾ, ದೆವಾಚ್ಯಾ ರಾಜಾಕ್ ಪಾವ್‌ಲ್ಲ್ಯಾ ಸರ್ವ್ ಆಮ್ಚ್ಯಾ ಗೊವ್ಚ್ಯಾಂಕ್, ಫಿರ್ಗಜ್ ಯಾಜಕಾಂಕ್ ಸಾಸ್ಣಾಚೊ ವಿಶೆವ್ ದಿ ಮ್ಹಣ್ ಮಾಗ್ತಾಂವ್.

ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್

2. ಆಮ್ಚ್ಯಾ ಫಿರ್ಗಜ್ ಕುಟ್ಮಾಂತ್ ದೆವಾಧಿನ್ ಜಾಲ್ಲ್ಯಾ ಸರ್ವ್ ಆಮ್ಚ್ಯಾ ಭಾವಾರ್ಥಿ ಭಾವ್ ಭಯ್ಣಿಂಕ್ ತಾಂಚ್ಯಾ ಸಂಸಾರಿ ಮಿಸಾಂವ್ ವಾವ್ರಾಚೊ ಫಳ್ ಸರ್ಗಾರ್ ತಾಂಕಾಂ ಲಾಭಯ್ ಮ್ಹಣ್ ಮಾಗ್ತಾಂವ್.

3. ಮರ್ಣಾಚ್ಯೆ ತಣಿರ್ ಆಸ್‌ಲ್ಲ್ಯಾ ಸರ್ವ್ ಭಾವಾ ಭಯ್ಣಿಂಕ್ ತುಜಿ ಕುರ್ಪಾ ಲಾಭಯ್. ತಾಂಚೊ ಭಾವಾರ್ಥ್ ಜಿವಂತ್ಪಣಾ ಥಂಯ್ ಫಟ್ ಕರ್ ಮ್ಹಣ್ ಮಾಗ್ತಾಂವ್.

4. ವರ್ಸಾಂತ್ ತವಳ್ ತವಳ್ ಆಮ್ಚ್ಯಾ ಮಾಲ್ಪುಡ್ಯಾಂಚೊ ಉಗ್ಡಾಸ್ ಕಾಡುನ್ ತಾನಿಂ ಜಿಯೆಲ್ಲ್ಯಾ, ಭೊಗ್ಗಣ್ಯಾಚಿ, ಭಾವಾರ್ಥಾಚಿ ಜಿಣಿ ಆಮಿ ಜಿಯೆಂವ್ಕ್ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

5. ಆಮ್ಚೆ ದಿಸ್ಪಡ್ತೆ ಜಿಣಿಯೆಂತ್ ಏಕ್ ಖರಿ ಆನಿ ಬರಿ ನಿತಳ್ ಜಿಣಿ ಜಿಯೆಂವ್ಕ್ ಆನಿ ಸದಾಂಚ್ ಮರ್ಣಾಕ್ ತಯಾರ್ ಆಸೊಂಕ್ ತುಜೊ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

6. ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಹಾಜರ್ ಜಾಲ್ಲ್ಯಾ ಆಮಾ ಸರ್ವಾಂನಿ ಜಿವಂತ್ಪಣಾ ಥಂಯ್ ಸಂಪೂರ್ಣ್ ಭಾವಾರ್ಥ್ ದವರ್ನ್ ಆಮ್ಚಿ ಕ್ರಿಸ್ತಾಂವ್ ಜಿಣಿ ಫಳಾಭರಿತ್ ಕರುಂಕ್ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.